

زىكرنىڭ پەزىلىتى ۋە پايدىلىرى

[uyghur-ئۇيغۇرچە-الأويغورية]

نەشرگە تەييارلىغۇچى: ن. تەمكىنى

تەكشۈرۈپ بېكىتكۈچى: ن. تەمكىنى

نەشر ھوقۇقى مۇسۇلمانلارغا مەنسۇپ

2009 - 1430

islamhouse.com

﴿ فوائد الذكر وفضله ﴾

«باللغة الأويغورية»

الإعداد: ن. تمكيني

مراجعة: ن. تمكيني

حقوق الطبع والنشر لكل مسلم

2009 - 1430

Islamhouse.com

زىكرنىڭ پەزىلىتى ۋە پايدىلىرى

ناھايتى مېھرىبان ۋە شەپقەتلىك ئاللاھنىڭ ئىسمى بىلەن باشلايمەن

ئاللاھ ئىنساننى باشقا مەخلۇقاتلاردىن ئۈستۈن قىلىپ ياراتتى. ئۇنىڭغا سۆزلەش نېمىتىنى ئاتا قىلدى. تىلنى سۆزلەيدىغان ئەزا قىلىپ بېكىتتى. تىل ھەقىقەتەن بىر نېمەت بولۇپ، ياخشىلىققىمۇ، يامانلىققىمۇ ئىشلىتىلىدۇ. كىمكى ئۇنى ياخشىلىققا ئىشلەتسە، ئۇ، ئۇنى بەخت - سائادەتكە يەنى جەننەتتىكى ئالىي دەرىجىلەرگە ئېرىشتۈرىدۇ. كىمكى ئۇنى ياخشىلىقتىن باشقا نەرسىگە ئىشلەتسە، ئۇ، ئۇنى دۇنيا ۋە ئاخىرەتتە ھالاكەتكە ئېلىپ بارىدۇ. تىلنى قۇرئان ئوقۇش، ئاللاھنى زىكر قىلىش ئۈچۈن ئىشلەتكەن ۋاقىت ئەڭ ئەۋزەل ۋاقىتتۇر.

ئاللاھنى زىكر قىلىشنىڭ پەزىلىتى: بۇ ھەقتە نۇرغۇن ھەدىسلەر رىۋايەت قىلىنىدۇ. پەيغەمبەر ئەلەيھىسسالام: «مەن سىلەرگە ئەڭ ياخشى بولغان، پادىشاھىڭلار ئاللاھنىڭ دەرگاھىدا ئەڭ پاك بولغان، مەرتىۋەڭلارنى ئەڭ يۈكسەك كۆتۈرىدىغان، سىلەر ئۈچۈن ئالتۇن ۋە كۈمۈش سەرپ قىلغاندىنمۇ، دۈشمەنلىرىڭلارغا ئۇچرىشىپ، ئۇلارنىڭ گەدەنلىرىنى چاپقان، ئۇلارمۇ سىلەرنىڭ گەدەنلىرىڭلارغا چاپقاندىنمۇ ياخشى بولغان ئەمەللىرىڭلارنى ئېيتىپ بېرەيمۇ؟ دەيدۇ. ساھابىلار: شۇنداق قىلسىلا، ئى ئاللاھ نىڭ پەيغەمبىرى! دەيدۇ. پەيغەمبەر ئەلەيھىسسالام: ئۇ بولسا ئاللاھنى زىكر قىلىش» دەيدۇ. [ئىمام تىرمىزى رىۋايەت قىلغان]

پەيغەمبەر ئەلەيھىسسالام مۇنداق دەيدۇ: «پەرۋەردىگارىنى زىكر قىلىدىغان كىشىنىڭ مىسالى بىلەن پەرۋەردىگارىنى زىكر قىلمايدىغان

كشىنىڭ مىسالى، تېرىك ئادەم بىلەن ئۆلۈك ئادەمنىڭ مىسالىغا
ئوخشايدۇ.» [ئىمام بۇخارى رىۋايەت قىلغان]

ئاللاھ تائالا ھەدىس قۇددۇسىدا مۇنداق دەيدۇ: «بەندەم مېنى قانداق
ئويلىسا، مەن شۇنداقمەن. ئۇ مېنى ياد ئەتسە، مەن ئۇنىڭ بىلەن
بىللىدۈرمەن. ئەگەر ئۇ مېنى ئۆزى يالغۇز ياد ئەتسە، مەنمۇ ئۇنى ئۆزۈم ياد
ئېتىمەن. ئەگەر ئۇ مېنى جامائەت ئىچىدە ياد ئەتسە، مەنمۇ ئۇنى ئۇلاردىن
ياخشى جامائەت ئىچىدە ياد ئېتىمەن. ئەگەر ئۇ ماڭا بىر غېرىچ يېقىنلاشسا،
مەن ئۇنىڭغا بىر گەز يېقىنلىشىمەن.» [ئىمام بۇخارى رىۋايەت قىلغان]

پەيغەمبەر ئەلەيھىسسالام سۆزىدە: «مۇفەرىدىلار ئالدىغا ئۆتۈپ كەتتى،
دەيدۇ. ساھابىلار: ئى ئاللاھ نىڭ پەيغەمبىرى! مۇفەرىدىلار كىملىرىدۇر؟» دەپ
سورايدۇ. پەيغەمبەر ئەلەيھىسسالام: ئاللاھنى كۆپ ياد ئەتكۈچى ئەرلەر ۋە
ئاللاھنى كۆپ ياد ئەتكۈچى ئاياللاردۇر» دەپ جاۋاب بېرىدۇ. [ئىمام مۇسلىم
رىۋايەت قىلغان]. پەيغەمبەر ئەلەيھىسسالام ساھابىلىرىدىن بىرىگە
ۋەسىيەت قىلىپ مۇنداق دېگەن: «تىلىڭ ئاللاھنى ھەمىشە ياد ئېتىپ
تۇرسۇن!» [ئىمام تىرمىزى ۋە باشقىلار رىۋايەت قىلغان]

ئەجىرلەرنىڭ ھەسسىلەپ بېرىلىدىغانلىقى: ياخشى ئەمەللەرنىڭ
ئەجىرلىرى خۇددى قۇرئان ئوقۇشنىڭ ئەجرى ھەسسىلەپ بېرىلگەندەك
ھەسسىلەپ بېرىلىدۇ. بۇ مۇنداق ئىككى ئىشقا يارىشا بولىدۇ: 1 - دىلىدىكى
ئىمان ۋە ئىخلاققا، ئاللاھنى ياخشى كۆرۈش، ياخشى كۆرۈش داۋاسىغا ئەمەل
قىلغانغا يارىشا بولىدۇ. 2 - دىلىنىڭ ئاللاھنى ياد ئېتىش بىلەن پىكىر
يۈرگۈزگەنلىكىگە ۋە دىلى بىلەن بېرىلىپ ياد ئەتكەنلىكىگە يارىشا بولىدۇ.
ئاللاھنى ياد ئېتىش پەقەت تىل بىلەنلا بولمايدۇ. ئاللاھنى كامىل ياد

ئەتسە، ئاللاھ ئۇنىڭ پۈتۈن يامانلىقلىرىنى كەچۈرىدۇ، ئۇنىڭ ئەجرىنى كامىل بېرىدۇ. ئەجرىنىڭ كەم بولۇشىمۇ ئاللاھنى ياد ئېتىشىنىڭ كەم بولۇشىغا يارىشا بولىدۇ.

ئاللاھنى زىكىر قىلىشنىڭ پايدىلىرى: شەيخۇل ئىسلام ئىبنى تەيمىيە مۇنداق دەيدۇ: «ئاللاھنى زىكىر قىلىش دىلغا خۇددى بېلىققا سۇ لازىم بولغاندەك لازىم بولىدۇ. ئەگەر بېلىق سۇدىن ئايرىلسا، ئۇنىڭ ھالى قانداق بولىدۇ؟!»

ئاللاھنى زىكىر قىلىش ئاللاھنى ياخشى كۆرۈشكە مۇيەسسەر قىلىدۇ، ئۇنىڭغا يېقىنلاشتۇرىدۇ، ئۇنىڭ رازىلىقىنى، ھىمايە قىلىشىنى، ئۇنىڭدىن قورقۇشنى، ئۇنىڭغا قايتىشىنى ۋە ئىلتىجا قىلىشىنى قولغا كەلتۈرىدۇ ۋە ئۇنىڭغا ئىتائەت قىلىشقا ياردىمى تېگىدۇ.

دىلدىن قايغۇ - ھەسرەتنى، غەم - غۇسسەلەرنى كەتكۈزىدۇ، خۇشاللىقنى قولغا كەلتۈرىدۇ. دىلنى تىرىلدۈرىدۇ، كۈچ - قۇۋۋەت ۋە پاكلىق بېغىشلايدۇ. دىلدا بوشلۇق ۋە كاۋاكلىق بولۇپ، ئۇنى ئاللاھنىڭ زىكىرىدىن باشقا نەرسە تولدۇرالمايدۇ. ئۇنىڭدا يەنە قانتىقلىق بولۇپ، ئۇنى ئاللاھنىڭ زىكىرىدىن باشقا نەرسە ئېرىتەلمەيدۇ ۋە يۇمشىتالمايدۇ.

زىكىر دىلغا شىپا، يۈرەككە داۋا ۋە ئوزۇقلۇق بولىدۇ. ئۇنىڭغا ھېچ نەرسىگە توغرا كەلمەيدىغان لەززەت بېغىشلايدۇ. زىكىردىن غەپلەتتە قېلىش دىلنىڭ كېسەللىكىدۇر.

ئاز زىكىر قىلىش ئىمان ئاجىزلىقىنىڭ دەلىلىدۇر، كۆپ زىكىر قىلىش ئىماننىڭ كۈچىنىڭ، شۇنداقلا، ئاللاھنى ياخشى كۆرۈشتە راستچىل

ئىكەنلىكىنى ئىسپاتلاش دۇر. چۈنكى بىر نەرسىنى ياخشى كۆرگەن ئادەم ئۇنى كۆپ ياد ئېتىدۇ.

ئەگەر بەندە كەڭچىلىك ۋاقتتا ئاللاھنى زىكر قىلسا ۋە ئىتائەت قىلسا، ئاللاھ ئۇنى بېشىغا كۈن چۈشكەندە، بولۇپمۇ، ئۆلۈم كەلگەن ۋە سەكراتقا چۈشكەن ۋاقتتا تونۇيدۇ.

ئاللاھنى زىكر قىلىش ئاللاھنىڭ ئازابىدىن قۇتۇلۇشقا، خاتىرجەملىكنىڭ چۈشۈشىگە، رەھمەتنىڭ ئورۇشىغا ۋە پەرىشتىلەرنىڭ شۇ كىشى ئۈچۈن مەغپىرەت تىلىشىگە سەۋەب بولىدۇ.

تىل زىكرى ئېيتىش بىلەن مەشغۇل بولغاندا بەھۇدە سۆز، غەيۋەت، چېقىمچىلىق، يالغانچىلىق ۋە باشقا دىنى ئەخلاق، ئۆرپ-ئادەتلەردە چەكلىمە قويۇلغان سۆزلەردىن خالى بولغىلى بولىدۇ.

زىكر ئەڭ ئاسان، ئەڭ كاتتا ۋە ئەڭ ئەۋزەل ئىبادەتتۇر. ئۇ جەننەتنى قولغا كەلتۈرۈش ئۈچۈن تىكىلگەن كۆچەتتۇر.

زىكر ئېيتقۇچى سالاپەتلىك، يېقىملىق ۋە خۇشخۇي كۆرۈنىدۇ. زىكر دۇنيادا، قەبرىدە ۋە ئاخىرەتتە نۇر بولىدۇ.

زىكر، ئاللاھ تائالانىڭ زىكر ئېيتقۇچىغا رەھمەت قىلىشىنى، پەرىشتىلەرنىڭ ئۇنىڭغا مەغپىرەت تىلىشىنى ۋاجىپ قىلىدۇ. ئاللاھ تائالا ئۆزىنى زىكر قىلغانلار بىلەن پەرىشتىلەر ئالدىدا ماختىنىدۇ.

ئاللاھ تائالانى كۆپ زىكر قىلغانلار ئەڭ ئەۋزەل ۋە كۆپ ئەمەل قىلغان ھېسابلىنىدۇ. ئەڭ ئەۋزەل روزىدار روزىسىدا ئاللاھنى ئەڭ كۆپ ياد ئەتكەن كىشىدۇر.

ئاللاھنى زىكىر قىلىش تەس ئىشلارنى ئاسانلاشتۇرىدۇ، قىيىن
ئىشلارنى ئوڭايلاشتۇرىدۇ، جاپا- مۇشەققەتلەرنى يېنىكلىتىدۇ، رىزىقنى
زىيادە قىلىدۇ، بەدەننى جىسمانى ۋە مەنىۋى تەرەپتىن كۈچەيتىدۇ.
زىكىر شەيتاننى قوغلايدۇ، ئۇنىڭغا قارشى تۇرىدۇ، ئۇنى خار-زارلىققا
مۇپتلا قىلىدۇ.

ئاللاھ تائالا ھەممىمىزنى ئۆز تائەت-ئىبادىتىگە سۈننەتكە ئۇيغۇن ھالدا
ئەمەل قىلغىلى، بۇيرۇقىغا ئىتائەت قىلىش، توسقىنىدىن چەكلىنىش
ئارقىلىق ئاللاھنى زىكىر قىلىشنىڭ ئەسلى ماھىيىتىنى رېئاللىققا
ئاياندۇرۇشىمىزغا مۇۋەپپەقىيەت قىلسۇن.

ئاللاھ ھەممىمىزنىڭ توغرىسىنى بىلگۈچىدۇر.